

НУРМЫРАТ САРЫХАНОВ

КИТАП

ТУССР ДРЛАСТ КИТАПХАНАСЫ
ГОСБИБЛИОТЕКА ТУССР
ИНВ. № 7840 3



ТУРКМЕНДӨВЛЕТНЕШИР
АШГАБАТ — 1951



— Сиз оны айдарсыңыз... Мен сизе шу угурдан башга бир гүррүң берейин. Мениң ишим оба гезмек болды. Гар-гумың ичлери билен гездим. Халк чепер эдебиятыны йыгнайрдым. Гезип йөркәм, гумың бир голыны долдурып отуран обаның үстинден бардым. Өзиңиз билйәрсиңиз—оба адамлары соранжаң боляр. Мен өзимиң нә кәр билен мешгул болуп йөреними мыхман ериме айтдым. Онда өй эе-си маңа:—Илерки хатарда, бир гарры адамда, сизиң сораяныңыздан болуп чыкайса герек, бир китап бар. Белки, ол сизе ярарлы болуп чыкса-да чыкар. Оны гөренлер „говы“ диййәрлер. Мениң өзим хем диңләп гөрдим—китап дагы дэл, дурушына алтына гаплаймалы—дийип айтды-да—йөне вели, оны ол гаррыдан аңсат алып бор өйдемок. „Китап—шу китапдыр“ дийип, ол ыранып отурандыр...

Мен муның бейле диймегинден гаррының китабы билен гаты ыхласлыдыгыны, ондан оны алмагың иши барлыгыны дүшүндим.

Догры, китабың гадрыны хемме киши билйәр. Мен муны гөре-гөре гелйәрин. Хатда, хат билмейәнлер-де, китабың ичинде нәме барлыгыны аңмаянлар-да „Өзим окап билмем-де, пыланы жан улалып, хат өврененден соң окап берер“ дийип ве ене шуның ялы дүрли баханалар тапып отурырлар. Муны иш салышып гөрениңден соң, хас ягшы билйәрсиң.

Мен өзимиң бу угурдакы кән тежрибәме даянып, шол салгы берилен гаррының янына уградым. Оны өйинде тапдым. Даяв хем сакгалы дөшини япып дуран адам. Ол мени гадырлылык билен гаршылады. Гаты соранжаң хем-де гелишиңден, отурышыңдан геп уршыңдан сени тана-жак болуп дырышып ятан адам.

— Гел, отур, ягшы йигит—дийип, ол мени дүшек үстине гечирип отурдып билдиги, ызлы-ызындан сорамага башлады.

— Гелиш ниредендир, ягшы йигит? Нирели борсың? Хайсындан боларсың? Нә кәр билен йөрйәрсин?..

Мен оңа өз сораг бериши тертибинде жогап берип, иң соңындан болса шейле дийдим:

— Китап билен иш салышяндырын!

— Өрән говы, ягшы йигит—дийип, ол сакгалыны сыпалашдырды-да йүзиме серетди. Хәзир оның гөзлери хем йитиленипди. Середиши эдил йүзимден хат окаян ялады. Онсоң бир даш чыкып, бир ич гирип йөрән аялына:

— Эй, ханы китабы мында ал!—дийди.

Аялы сесини-үйини чыкарман, тәримнң йүзинде герилги дуран көне халы чувалың ичине элини бойдан-баша сокды-да бир көне букжаны алып чыкды, оның ичинден болса китап чыкарып, оны улы хормат билен гаррының элине берди.

Яшулы китабы элинде тутуп дуран ерде, ене-де йүзиме гөзлерини жеррелдип середип, китабыны өвмәге отурды:

— „Китап билен иш салышяндырын“—дийдинми, ягшы йигит? Онда икимиз кәрдеш экеник-дә. Шуны догрыңдан гелип айдяң болсаң, онда сен муның нәхили китапдыгың билерсиң. Мен сени шуңа берән бахаңдан танап билерин. Ал ынха, середип гөр! Хий, гезип йөрән ерлериңде шуңа тай гелжек китаба душ гелен ериң болдымы? Бу өрән говыдыр. Муның хер бир сөзи көшекли дүйә дегйәндир!..

Дашына солак, гызыл гүлли чит чекилен галың китап

эллериңе саллам берип дур. Онын ичи гоёй гызыл сын билен жезверленипдир. Эл язувы хем өрөн дүшнүкли—кимде болса бири бир вагт оның ышкына дүшүп, ыхлас билен дәне-дәне эдиپ языпдыр. Серетсең бес, өз-өзиндең окалып баряр. Окалыпдыр. Кагызларының гырасы йыртык-йыртык, сахыпаларына эл кири дүшүп, ыз галдырып гидипдир. Кән йылар элден-эле гечип окалан болара чеме-ли...

Мен деррев оның сахыпаларыны агдарып чыкдым. Ине бу мениң гиче-гүндиз ятман, ызындан сер-сепил болуп йөрен эсерим. Оба-оба сөкүп, мүң гапыдан барып тапып билмедигим, ене-де мүң гапыдан барсам-да, тапып билжегим гүмана болан эсерлерими муның ичинден тапса болжак. Муңа гөзим етди. Инди бу эсер-де ве оның эси гарры-да гөзлериме говы гөрүнип башлады. Онсоң өзимиң хэзирки дүшүп отуран бегенджи гизлэп билдигимче гаррыдан гизлежек болдым. Йөне вели гарры, китабының тапылгысыз говыдыгыны менсиз хем билйән ялы. „Муның хер бир сөзи бир дүйэ дегйэндир“ дийип, оның айдып отурмагы бидерек ерден дәл болса герек. Ол задының гоыдыгына буйсаняр. Белки, шуның үчиндир, гелен десдима, китабыны элиме тутдурды.

Мен оның билйәнлигини я-да билмейәнлигини сынап гөрмек үчин эсериң кэбир еринден окап бердим, ол маңа өз окап беренимден ики эссе көп ерини ятдан айдып берди ве:

— Эшитдиңми, ягшы йигит, муның хер бир сөзиниң бир дүйэ дегип дуранлыгыны!—дийэге-де йүзиме серетди. Ол гызып барышына ене-де бир газалы айдып берди.

Бу оның йүрегини жошдурян ери экени.

— Гөрдиңми, бу эсер, эсер дагы дәлдир?—дийди—муны окадыгыңча окасларың гелер—дийди.—Хер бир сөзиниң бир дүйэ дегип дуранлыгы хакдыр—дийди.

„Эсер говы, гаррының айдып отуранлары хак. Мен муңа хырыдар болдым, элимден дүшүресим геленок. Муны,



нәхили-де болса гаррының элинден алмак герек. Эмма велин оның хер бир сөзине бир дүйәни ниреден тапып, алып билерсиң. Хамала, дүе-де тапылан экен: „муны маңа бер“ дийип, гаррыдан ненең йүзиң чыдап сорарсың? „Китабымы бахасы етсе сатарын“ диен сөзиң үстинден оны нәхили эдип гетирип билерсиң, я инди оның янында отурып сыясат окамалымы, оңа ахырында китабыңы бер дийжек болсаң, әден сыясатыңа дүшүндирип билермикәң?“ дийип пикирленйәрин. Ол оны өвүп арша чыкарды, өзиниң хем-де бүтин обасының оны говы гөрйәнлигини ве оны хич бир вагтда элинден чыкармажагыны ызыны кесмән айдып отыр. Шейле дийип, сорара-да ер голянок. Мен оның ыхласына хайранлар галдым. Пикир эдйәрин. Башга адамлардан шуның ялы оңат әсерлер алышымы ядыма дүшүрйәрин. Олар, хер халда, бейле дәдилер. Бу гаррыны... Айтма сен муны, шу китабы билен әңек бермән өвүнип отыр. Мен өзими ончаклы гызыкмаян гөрнүшде тутуп отуран еримден оның гүррүңини башга яна совжак болуп сынанышырын. Эмма вели ол өз малдарчылык фермаларының өсүши, өзлериниң инди Амыдеря бойына гөчүп, дайханчылык этжеклери хакында гысгажык айдяр-да гүррүңини ене-де әсериң үстинден гетирйәр. Гүррүң хем тапяр. Оба адамларының китабыны алып гидип окаяндыкларыны, оларың нәхили баха берйәндиклерини айдяр. Ол муны дүңйәде бирден-бир әсердир өйдйәр. „Бу бирдир, ол-да шу өзимдәкидир“ дийип билйәр. Ол шуңа шейле бир ынаныпдыр, хий, дийип—айдар ялы дәл. Белки, оның китабыны элинден чыкарасы гелмейәнлиги-де шуның үчиндир?

Мен оңа хабарымы айдып билмән, ахыры янындан турдым. Йөне вели әнтеңк обадаң чыкып гитжек дәлдигими айтдым. „Мыхман ериме барайын-да маслахат салайын, белки, оны алмага оларың көмеги етер“ дийип, пикир этдим.

Мыхман ериме бардым-да иш оңармаянлыгымы айтдым:

— Ол гаррының угрыны нәхили талмак болар? Маңа-ха башардан дәлдир. Ондан китабы сағын хем, йөне гө-чүрип хем алып бор өйден дәлдин...

Онда олар маңа:

— Биз-ә, ягшы йигит, оңа „китабыңы сат“ дийип ай-дып билмерис. Эгер герегиңиз болса, онда өзиңиз угрыны тапжак болавериң... Ондан оны алмагың кындыгыны сизе озалам айдыпдык. Ол шейле адамдыр...—дийдилер.

Мен, нәхили болса-да, ол яшулыдан эл чекжек дәлдим. Шол гүниң агшамы ене-де оның янына бардым. Ол ене-де хэлкиси ялы, шәхти ачыклығы билен мени гаршылады:

— Гел, геч отур, ягшы йигит, дүшек үстинден. Бу китабы гөрениңден соң, сен менден айрылышып билмерсиң, еке сен дәл, башгалар хем шейледир... — дийди-де шол чувалың дүйбинден, шол букжаның ичинден эсери чыка-рып, элиме берди. Ока хөвес әдйән болсаң, ягшы йигит! Муның хер бир сөзи бир дүйә дегйәндир.

— Догры—дийдим. Онсоң мен ене-де оның сахыпала-рыны гөвүнсизлик билен ағдарышдырмага отурдым хем-де сыпайычылык билен китаба өзимиң хырыдарлыгымы бил-дирмәге башладым.

— Велмырат ага, бу сизиң элиңизде нәче йылдан бәри бар?

— Кырк йылдан бәри бардыр, ягшы йигит!—дийип, ол жогап берди.

— Догры, сиз шонча вагтда муның ичинде боланларың хеммесини ятдан билипсиңиз...

— Билйәрин, билйәндириң, онда-да йөне-де бир билме-гем дәлдир, хеммесини гүррүңи билен бир отуршыма ай-дып берип-де билерин. Муның ичиндәкилериң әхлиси ме-ниң йүрегиме языландыр...—дийди.

— Диймек, муның инди сизе герегем ёкдыр?

Гарры йүзиме „Сен сырлы... Сен маңа нәме диймекчи? Сен шу ерик нәме ниет билен гелдиң?“ дийип сораян ялы серетди. Онсоң мен алжырап, өз дилиме гетирип отураны-мы дийип гойбердим:

— Сиз муны нәче дийсеңиз дийиң-де маңа сатың?

Яшулы гөкден гойберилен ялы болды, гөзлери петирәп ханасындан чыкара гелди, сакгалы өңкисинден-де бетер габарылды. Аялы хем диң гөкден гелди, онсоң якасына ики элини етирип, доңан ялы болуп отурды. Мен өз сорагымдан ичинде отуран гара өйимизиң сүңңи-де гагшаяндыр өйтдим. Тәримиң башларында асылышып дуран йүп ёлуклары-да, торбаларың сечеклери-де, ел берилип гоюлан янлыклар-да дуран-дуран ерде гымылдашан ялы болды. Бу болуша өзим-де гең галып дурупдырын..

Бир хаюкдан соң гарры өзине гелди. Онсоң китабы элимден гаңырып алды-да аялына узатды:

— Ме, муны өңки еринде йыгна-да гой! — Шу ики арада ол, өсгүн гашлары бир-бири билен тапышан йүзини маңа тарап өврүп, шейле дийди:— „Муны әлден чыкармарыс“ дийип, ягшы йигит яңының өзинде саңа айдыпдык. Сатылмаз зат болмаз дийилйәндир вели... Шуны бизден дилемесең, акыл әтдигиң! Муны алжак болсаң, иң илки разы әтмели борсың, мен болса разы болжак гүманым ёкдыр, әгер болайсам-да, оглым билен аялым разы болмаз. Муның үстине хем бүтин обам разы болмаз. Биз муны элимизден чыкармарыс. Бир дөвүм чөреге зар болуп отуран йылларымызда-да, бир харпыны-да окап билмейән вагтларымыз-да, муны сатмагы гөвнимизе гетирен дәлдирис. Инди-хә асыл... Яңы өзиң окап гөрдиң ахыры, муның хер бир сөзиниң бир дүйә дегип дуранлыгыны. Муның бизиң элимизе нәхили дүшүшини айтсам, онда дидәп дурарсың-да өйдемок. Болмаса, гүррүң әдейин, ёгсам-а шу гүне ченли дулдегшир отуран гоңшыларымызда-да айдан дәлдирис вели... Муны билйән диңе бир шу гарры хеләй икимиздирис вели... Айтман йөрмеклигимизиң етерлик себәби барды: Иллер мениң бу китабы нәме берип аланымы әшиден болсалар, онда „Велмырадың китап сөвдасы ялы“ дийип, алып гөтержекдилер. Шол айтман гелишим, ёгсам инди „Велмырат аганың китабы дүйә малына дегйәр“ диййәрлерем вели...

— Айт—дййп, мен өзімнің гызығанлығымы билдирдим.—Айт, мени әшитмән отурмаға чыдамас хала гетирдин!

Гарры мени шейле хала саланына бегенен болса герек, улумсыланып йылгырды. Онсоң болса:

— Айтсам—дййге-де дөшини гайшардып, йүзини ёкары тутды. Ол шейле эди, узак бир гечмини ядына дүшүржек болян ялы я-да айтжак задыны тертибе салжак болян ялы, бир аз пикирленип дуран соң, шейле гүррүң берди:

— Мен хэзир догры алтмыш бәшимде, эшидип отурып билсең, ягшы йигит, гүррүңи кырк йыл озалдан башлажак. Яңкы китабың элиме дүшенине шу йыл догры кырк йыл боляр. Совуклык гыш дййилйән йылдады. О йыллар чопанчылык эдйәрдим. Сен мениң хэзир ичмегин ичине сыгман, габарылып отураныма гарама, мен өмримнің көписини чөлде—гоюн ызында гечирдим. Китап диен зады гөрмәндим, эшиден болсам-да, оны бейледир ой этмейәрдим. Шейле болды: мен өйли ишикли болуп; ики саны бурунлыклы эдинип, иле гошуланымдан соң, гыш азыгыны эдинейин дййип, бир-ики ганар йүң, бир-ики ганар көмүр биле Аркажа аргыша гитдим. Таныш ерим болманы үчин көмрими, йүңими алаңыңка мыхман болуп дүшдим. Десгалы гурулан ер экен. Шол ерде болан бир гижәмин нәхил геченини билмедим, шатлык-шагалаңлыкда гечди.

Агшамың гараңкысы гатлышыбилдиги, мыхман еримин алты ганатлы өйине оба адамлары үйшүп башлады. Оларың арасында гара кепжесакгал, йүзи жоззук ялы гызыл, сыпайы гейинен адам айратын болуп гөзе илйәрди. Ол өйиң төрине гечип отурды.

— Молла ага, окап берип отур—дййип, оның өңине яңкы китабы атдылар.

— Молла гөвнемеди:

— Бу динем эсгермейән, „дегене гөзим менден дәл“ эди язан жалай шахырың китабыдыр. Сиз муның биле артык гызыкланмаң. Бу айда-йылда бир окас-да болар.

Мен бу гүн сизе өзимиңкини окап берейин—дийип, ол гол-
тугындан башга бир китап чыкарды.

Көпчилик өз диенини этдирди. Молла оларыңка гелди.
Онсоң ол сесине бат берип, окамага башлады. Окады.
Дили етишдигинден яры гижэ ченли окады. Менем эшит-
дим...

Китап, оның окулышы, оның ичиндәки сөзлериң мениң
йүрегимиң үстинден турушы мени хайран этди. „Бу нә-
хили болуп билйэркә? Ол йүзине середйәр-де хемме зат-
лары, өз дурмушындан, гүнделик эшидип йөрен затларын-
дан, йөне вели, дилде дийип болмажак, айтмагы хыялыңа-да
гетирмедик затларыңы дийишдирип баряр“ дийип пикир
эдйәрин. Мен китап шейле гызыклы затдыр, адамы пикир
этдирйән затдыр, адамың дурмушындан сөзлейән затдыр
өйтмейәрдим ахыры. Ине бу, шу вагт саңа нәхили говы
болуп гөрүнән болса, маңа-да шонда шейле болуп гөрүнди.
„Муның белли бахасы ёкдыр, бу, белки, сатылян зат хем
дәдир“ дийип пикир этдим. Онсоң, сениң шу вагткы бо-
луп отурышың ялы, менем шонда „Бу эгер өз гурбым
етер ерине сатылян зат болса алайын“ диен хыяла миндим.
Йөне вели, өз янымдан, бахасына сан етер өйтмейәрдим.
Шол гиже шу хыял билән гөзиме укы гелмеди. Ятан ерим-
де „Бу сатылян затмыка, муның айдян затларыны ким
ойлап тапдыка, сөзлери, нәхили бейле дүзүлип билиндикә,
асмандан гачаян-а болмасын?“ дийип ойлаярын.

Эртир туруландан соң, мыхман еримден:

— Агшамкы окалаң китабыңыз нәчә дурян зат? — ди-
йип сорадым. —

— Оның белли бахасы болмаз!—дийип, олар мениң со-
рагыма гүлүшдилер.

— Ёк, маңа догрысыны айдың?

Олар ене-де бир-бирлериниң йүзине середишип гүлүш-
дилер.

— Оның бахасы бир дүйә дуряндыр!

Олар муны оюн әдип дийсе-де диендирлер. Мен вели
ынандым. Шу ынанышым ялы хем бегендим. „Бир дүйә

дурян болса боляр“. Эмма дүйәмиң бирини гөвнимден чыкардым.

— Шейле болса, шу ики дүйәниң хайсы бирини халасаңыз алыңда, маңа оны бериң?—дийип сорадым.

Олар мениң чынымдыр өйтмән:

— Губа дүйәңи гой-да, ынха ал-да гидибер!—дийдилер.

Шейле болды: Мен губа дүйәни бердим-де, китабы алып гайтдым. Оларың ызымдан нәме диенини билемок, йөне вели, гүррүң соңында бар.

Өйиме гайдып гелдим. Өңимден гарры кейваны (өзи аялындан он яш улы болса-да, оңа гарры диййәр) чыкды.

— Хань губа дүйәмиз? Вай, сен оны нәтдиң? Йитирдиңми, огурлатдыңмы, нәтдиң?—дийип, якасыны тутуп гыгырды.

— Губа дүе гөгәрди—дийдим. Оны хер бир сөзиниң өзи бир дүйә дегип дуран бир зат билен баша-баш чалышдым—дийдим. Онсоң китабы торбаның ичинден чыкарагада гөркездим.—Гүррүң муның ичинде бардыр—дийдим.

Кейваны серетди. Гең галыплар серетди. Ичини ачышдырып гәрди, йүзине сылды. Улыдан демини алып, мениң бу сөвдада утанымь я утуланымь ве шуңа бегенжегини я гынанжагыны билмән дурды. Губа дүйәниң вели, оның гөзлериниң өңинден гитмейәнлигини дуйярын. Ол йылар губа дүе бизиң гүн-гүзеранымьзың дирегиди ахыры...

Мен сөвданы оңаранлыгымь айдярын, кейваныны бегендиржек болярын. Шол гижәни—кепжесакгал молланың окан гижесини гүррүң бердим. Шонда адамларың үнс берип диңләнлерини, өзимиң хем эшидип отурып билмәними хем-де шонда ядыма чүй ялы батан ерлерини айтдым. „Шу дийип дуранларым шу китабың ичинде бар затлар“ дийдим. „Мен бәрсинден гайдярын, бир ағыз сөзини хем доғры айдып билмейәрин“ дийдим.

Кейванының ядына губа дүе дүшйәндир. Гөзлеринде яш гөрнүп башлады.

— Муның хер бир сөзи бир губа дүйә дегйәр—дийип айдярын. Жанымдан сыздырыплар, ер депиплер... айдярын. Ене-де боланок. Оның гөзлеринден яш акяр. Дүвмеләп-дүвмеләп акяр.

— „Губа дүе бидережик—бозлап гитди“ дий! „Үйшүп ятан бир петде кагаза гитди“ дий!—дийип, йүрегиниң гынанжыны дашына чыкарып башлады.

„Шу вагт окалы берседи“ дийип, оның кагызларыны агдарышдырырын. „Кепжесакгал молла болсады, муның ядына губа дүеси дүшмезди“ диййәрин. Гепи көп, гүррүңи көп китап вели, сесини-үйини чыкарман дур. Эдил кейваныны агадасы гелйән ялы. Гахарымы гетирди, шонда муны ериң йүзине булап ураясым гелди. Шейдип, оның геплемән дурмагындан ичими сөвадаясым гелди. Языксыз китап дур—муңа кепжесакгал молла герек. Оны мен ниреден тапайын? Онсоң эден сөвдамдан өкүнчли өйден чыкдым, обамызда акыллы, хемме задың ягдайыны билйәр дийилйән адамың янына бардым. Өзимде бир китап барлыгыны оңа айтдым ве „Оны обамызда ким окап билер?“ дийип ондан сорадым.

Ол геңиргенип, менден:--Сениң элиңе китап нәхили дүшйәр?—дийип сорады.

— Арзанжак сатын алдым—дийдим.

Ол йүзиме середип, өкүнчли йылгырды-да шейле дийди.

— Ай акмак, китап дийилен зат саңа йөне бериленде-де нәмәңе герек?! Хей, оның дердиңе яражак ери бармы? Оны окамага хат билйән герекдир. Мугт иен алажа гөз молла герекдир. Ханы хат билйән, сен оны обаңдан, хей, тапжак ериң бармы? Гоңшы обаларыңдан хем тапмарсың? Ким бар оны окап билсин? Сен бу тарапыны ойланмадыңмы?..

Мен оның айданларына ынандым, йөне вели кейванының иңирдисини эшидип отурмага йүрегим такат берме-ди. Ене-де бир-ики адамдан сорадым ве гоңшы обаларымыза чыкып сорадым. Хат билйән ёк. Соранларымың хем-

меси, әдиә дия дүвүшән ялы, оң диенини диййөрләр. „Чопан халыңа, гүн-гүзераныңы оңармаан халыңа әйди дураның нәме?“ дийип гөң галдылар.

Бадым ятды. Онсоң өйиме гелдим-де „Сени гөзимем гөрмесин, жанымам янмасын“ дийип, оны чуваалың дүйбине гойбердим. Бир ай ятды, бир йыл, ондан соң ики йыл ятды, шейдип, еди йыл дагы ятды.

Кейваны иңирдейәр, „Губа дүе богазды, бу вагта ченли ики-үч ботларды..“ диййәр.

Бу кепжесакгал молланың оканыны әшитмәнди ахыры, мениң айдяңларым болса оны канагатландырып билмейәрди ахыры. Хер халда, олам оны окап әшитмегиң арзувыны ашаклык билен әдйән экен. „Нәме әденде китабыокап болар?“ дийип, отуран-туруан еринде сораяр экен.

Бир гүн ики чәк чай ичип отыркак, ол маңа шейле дийди:

— Ай оглан, хаты моллалар-ишанлар окап билйәрмишин. Окаманы өвредйәнлерем шолармышын. Гел Мыратжаны Акжа ишанлара берели. Оның ишинден бәш-алты йыллык гечсек, ол хат өвренжекмишин. Ол ишанларың хызматыны әдип берер, оның өзезине ишанлар оңа хат өвредер. Кимден сорасаң, „шейле әтмелидир“ диййәр.

Маңа китап окалып әшидилсе боляр, шоның үчин мен хемме зада тайяр. Маслахаты бирикдирдик.

Бир-и-и-үч гүнләп әл йөрәп, Мыратжаны Акжа ишаньңка алып бардым.

— Мен алыс ерден гелдим, сгулжыгымыза хат өвредип берсеңиз дийип гелдим. Муңа ишиңиз болса-да әтдириң. Бизе ахыры хат өвредип берсеңиз боляр—дийип, ишандан сорадым.

Акжа ишан агзында аш гатыклады:

— Оглыңызы гетирен болсаңыз, говы әдипсиңиз. Бизиң дузымызы иен, бизиң тербийәмизи алан бихал болуп чыкян дәлдир. Оглың хат хем өвренер, әдеп хем өвренер. Сиз арадан дөрт санжак йылы гечириңде геләйиң—дийди.



Ишаның янындан учуп диен ялы гайтдым. Өе гелдим-де кейвана:

— Ене үч-дөрт йыл гайрат эт, ондан соңам бир мениң сөвдама гөвниетмезчилик эдишиңи гөрейин!—дийдим.

Китап букжаның ичинде, чувалың дүйбинден чыкман, ене-де үч йыл ятды. „Инди Мыратжан хат өвренендир“ дийип, мен ишаныңка уградым. Барып гөрсем, Мыратжан ишаның овнук-ушак ишине ылгамак билен гара башына гай болуп йөр. Оның хат өвренмеги ниреде—гайта иш билен аңкасы ашып гидипдир.

Ол мени гөренден, гөзлерине яш айлап, шейле дийди:

— Кака, мени хем өзинден галдырман алып гидерсиң. Мениң бу ерде хат өвренжек гүманым ёк. Хат дийилён зады ишаның өзи хем биленок!..

— Гой, оглым, бейле диймек гүнэ болар! Өз ишаныңа „хат биленок“ диймек саңа айыпдыр. Ишана дил етирмек болмаз. Сен огланлык эдйёң—дийдим.

Ол ене-де жанындан сыздырып айтды:

— Хожам ага дога-да язып биленок. Ол дога дийип геленлере, эдил эжемиң дуз торбасындакы ялы дузы берип гойберйёр. Мениң булардан хат өвренжек гүманым ёк, кака!

Мен оны ене-де язгардым:

— Оглым, сен кем акылдык эдйёң. Улы илиң ынаның хожасына бейле диймек болмаз. Сен болсаң оның дузыны ийип йөрсин!..

Ол эңек бермеди:


— Кака, өзиң билен алып гитмесең, онда гачып гидерин вели, шу тайда дурман гидерин!

Оның аягыны депип дурмагы мени ойланып гөрмели этди. Мен ишаны дерңемек хыялына дүшдим. „Гел—дийдим—ишаның өз обасында бир адамдан сорап гөрейин, оглым шу ишандан хат өвренип билерми я-да ёк“ дийип шу сорагым билен төтөнден бирегин янына бардым. Оңа

оглымы нәме үчин ишана гетирип береними гүррүң бердим.

— Ол бир пахыр адам экен. Өз билиәнини билиши яла әдип, маңа айтды.

— Оглың догры айдыпдыр, ишан агамыз хат билиән дәлдир. Оның окан ери ёкдыр. Йөне вели улы-улы медреселери гутарып чыкан моллалардан зордыр. Муның аңрысы ата-бабасы зор экен. Обамыз оның аңрысындан горкяр. Ишанымызың атасына дил етирен, малына эл батыран болуп билмәндир. Ол деррев гөз гөркезер экен. Хениз хич кимиң ядындан чыкмадык шейле бир иш болупдыр: Обамызда бири (оның кимлигини хич айтмалы дәл дийип, ишаның өзи табшырыпмышын) оның ёрунжалы хаятында үйшүрилги дуран бедесинден огурламакчы болупмышын. Гуры бедеден бир арка чыкап, аркасына алып гайдыпмышын. Өйине алып гелсе, беде аркасындан дүшмәнмишин, ылла елимленен ялы, аялы, сынаныпмышын, дүшүрип билмәнмишин; оглы сынаныпмышын, дүшүрип билмәнмишин. Онсоң ол бедәни ызына әкидип, алаң еринде өңкиси ялы әдип гойжак боланмышын, беде онда-да аркасындан дүшмәнмишин. Гараз нәтжек, ол адам узун гиже аркасы агыр беде йүкли гөргисини гөрүп гезенмишин. Ахыры болмандыр. Ишаның янына йүки билен барып, ондан өтүнч сорапмышын. „Ишан ага, мен бир әтмәси иш әтдим. Оның үчин өтен агшамдан бәри аркам йүкли өз жезамы чекдим. Сиз мениң шу гүнәми өтиң. Мен инди сизиң кераматыңызың зорлугыны ики гөзим билен гөрдим. Шу аркамдакы беде сизиң бедәңиз. Шуны аркамдан айрышың“ дийипдир. Ишан оның гүнәсини гечипмишин... „Барың-да бедәни алаң ериңизде гойың, онсоң аркаңыздан дүшер“ дийипмишин. Бу шейле болупмышын, геле чепериң айдан зады дәл, обамызың яшулы адамлары гүррүң берйәрлер. Әшитдиң гөрәң, нәхили гөз гөркезип билипдир? Бизиң ышанымызың аңрысы ине шейлемиш—гаты зормыш. Муның өзи хем зор. Дуза деми йөрәйәр. Дем салып берсе, огулсызың оглы боляр, гызсызың гызы, какынлылар—силкиналиер гутулып



гидйэр. Йөне ишаның хат билйән молла огуллары бардыр, олар сең оглыңа хат өвредерми-өвретмезми, мен ончасыны, билмейэрин. Олар улы сөздагәрдирлер...

Мен ол адамың айданларыны эшиденимден соң ойландым. Мыратжаның диенлери догры болуп чыкып билер. Оглыма дуза дем салмагың өвредилмеги маңа герекми? Маңа о герек дәл ахыры. Маңа диңе бир оглымың шу китабы окап билмеги герек.

Мундан-да зат чыкмады. Онсоң оглымы хожаның элинден алып гайтдым-да бир бая чолуклыга бердим. Мыратжан етишип барян йигит, чолукчылык этсе, хакы болжак. Бу-да bize китап окап билениче герекди, ягшы йигит, ол йылаар.

Гүн гечйэр, гүнден соң ай гечйэр, онсоң йыл гечйэр. Гум тозаяр, оба язлага гөчйэр, ене-де шу гола гөчүп гелйэр. Шейле—хемме зат өңки-өңкилигине болуп баряр. Ине бу китап-да кейванының букжасындан чыкман ятыр. Мен такат тапман, кэбир вагтлар оның йүзини ачып, кагызларыны агдарышдырып гөрийэрин. Шол кепжесакгал молланың отуршыны эдип, оны өңиме алып отурярын. Мениң болушыма кейваның гахары гелйэр, дерди тэзеленйэр. Оның ядына шу китабы гөрүп билдиги губа дүе дүшйэр. Ондан соң: „Шу вагта ченли губа дүйәмиз элимизден чыкмадык болса, сен шейле акмаклык этмедик болсаң, бәш-алты ботлап, сүри дүе болуп гидерди...“—дийип, игенмәге отуряр, игенйэр.

* * *

Гүнлерде бир гүн Совет хөкүмети обамыза гелди, янының мугаллымы билен гелди; мугаллым китабы билен гелди. Ол гелибилдиги, ине шу ичинде отуранымыз ялжак гаража өйде обаның огланларыны, улыларыны окатмага башлады. Мугаллымың геленине мен эдил өзим үчин гелен ялы бегендим.

Илки батларда оба адамлары ондан өзлерини гачарак

саклан болсалар-да, мен оның биленыснышдым, оңа өзимиң китаплы тарыхымы сөзләп бердим. Ол мениң айданларымы пикир берип эшиденинден соң, „гетир, оқап гөрөйин“ дийди. Элатип бердим. „Бир—ики гүн мениң янымда дурсын“ дийди. Гоюп гайтдым. Соң гайтарып беренинде, ол шейле дийди:

— Велмырат ага, сен бу сөвдаңда утулмансың, йөне вели муны мен оқап бермәйин, я өзиңиз оқаң, я-да сизе оглыңыз оқап берсин. Сиз муның ичинде язылан затлары оглыңызга окатдырып эшитжек болуп, оның гөргисини аялыңыз икиңиз ягшыжа чекипсиңиз. Шуның үчин оглыңызы „хат өвренсин“ дийип, өзлери зат билмейән, йөне халкы алдап йөрән ишан-моллалара берипсиңиз. Олар болса хат өвретжек дийип, сизи алдап, оглыңызы мугт ишледип йөрүпдирлер. Шейле болды дийип, өзиңиз гүррүң бердиңиз гөрек? Инди икимиз бир маслахат әдели. Сиз шол ишаның гапысында гезип хат өвредилмедик, соң өзиңизиң чолакчылыга берип гөйберән оглыңызы гетириң-де шу мектебе салың! Мен оңа санлы гүнде хат өвредип, әдил китабыңыз оқап берип отуран әдейин. Маңа, Акжа ишаныңкы ялы, талабан гөрек дәл, сизиң огланларыңызың ве өзиңизиң хат билмегиңиз гөрек. Шуның үчин хөкүмет мени шу ере—сизиң обаңызга иберди.

Мугаллым мени ынандырды. Чөле—Мыратжаның янына хайдадым. Барып оңа:

— Оглым, сениң хат өвренип, энең икимизе шол китабымыз оқап берериң ялак, мен сени ене-де молла бермекчи болуп гелдим. Сен шайыңы тут, гидели—дийдим.

Онда Мыратжан:

— Кака, гитмерин—дийди-де айтды—шейле хат өвренжек боланымдан—шу чөл-сәхрада гоюн бакып йөреним он эссе ягшыдыр. Акжа ишаның аялы инди маңа сувыны гетирди, одуныны чекдирер өйдемок...

Мен оңа инди Акжа ишанда окатжак болмаянлыгымы айтдым:

— Оглым, билер болсан, обамыз мугаллым диен бир

молла гелди. Ол эййәм обамызың өзиң ялы огланларының хем улыларыны окадып башлады. Олмаңа-да „оглыңы гетир, деррев хат өвредейин, китабыңы окап берип отуран эдейин“ дийип айтды. Ол хөкүметден йөрите обаны окатмакчы болуп гелен молла. Оның саңа өвретжеги чын. Өзине ынамы көп. „Гетирип билдигиң боляр дийди“ дийдим.

Оны ене-де разы этдим.

* * *

Мугаллымың берен сөзи, Акжа ишаныңкы ялы, соңы гөрүнмез узага-да чекмеди, ахыры-соңы ялана-да чыкмады, Мыратжан өз энесиниң гөзи өңинден хич бир яңа гитмән, кишиниң кешигини чекмән хат өвренди. (Ол хәзир малдарчылык фермасының мүдири болуп ишлейәр). Ол китабы энесиниң букжасындан чыкарды-да бизе окап берди. Китап асмандан-да гачман экени, ол бизе нәбелли-де дәл экени, ол бизден узакда-да йөрмейән экени. Муның ичиндәки гошгыларың бир нәчеси бизиң обада-да, чөллер-де-де айдым эдинип айдып йөрән гошгыларымыз экени. Бу дуршына гахрыманчылык, адамкәрчилик несихатлары экени. Шол кепжесакгал молла дилини айныдып, сесиниң лабзыны арапчамы я-да башга бир затчамы үйтгедип ока-нында, мен ашакда — күлиң үстиндә отуран еримде барына дүшүнмән экеним. Ине, шу ожагың башында — өймизиң ичинде өз оглымыз, өз дилимизде окап беренинде, бу бизе башдан-аяк дүшнүкли болды. (Ёк, муның айдян затлары-ның көписине мен хенизем дүшүнмейәрин. Бу өрән чуң манылы сөзлейәр) Ондан соң бу сөвдада утулманлыгым кейвана-да, бүтин обама-да белли болды. Мен кейванының „Губа дүйәмиз...“ диймеги билен бир нәче йыллап гулак әтими гурадып гелмегинден, оба адамларының бир оңма-

Кытпай
дык сөздада „Велмырат аганың Үсөздасы ялы“ дийип үс-
тимден гүлүп гелмекелеринден гутулдым. Онда-да үстүн
чыкып гутулдым. Инс, ягышы йигит, сен бу китабың тары-
хыны эшидерин дийсең! Шулардан соң Велмырат китабы-
ны элинден чыкарар, биреге сатып гойберер дийип, ким
айдып билер? Мен муны сатып гойберсем, онда мени бү-
тин обам пислэр. Йөне сен муны говы гөрөн болсаң, гөр,
ока, ынха хезил эт, элимден алып гитмеклик ниетини ве-
ли дүйптейкарындан ядыңдан чыкар—гарры сөзини шей-
ле тамамлап, маңа ахыркы айтжагыны пугта айтды:—Ки-
тап элден чыкмаз!

Ондан эсери дилэп алып билмежегиме такык гөзим
етди. Сатжаг-а дэл, оның ичинде эдил жаны бар ялы.
Оны элинден чыкармак, гөзиниң өңинден салмак ниети
ёк. „Тэзе эдип, эхли оба-да етип дурар ялы эдип, бу
хеммеси дэл, гошгыдан етмез ерлерини долдуруп, шу
дуршына, ики эссе улы эдип, гетирип берейин“ диенде-
де оны ынандырып болмаяр. Гаррыны разы этмегиң хыл-
лааласындан, эгер разы болса, отурага-да гөчүрип алайма-
гың иши он эссе аңсат дүшжек. Мен шуңа дүшүндим.
Белки, ол, бу мөхүми хем битирмез; „Сат“ диенимдеки
ялы болар, „ене-де бир түкенмезине тутар“—диййэрин-де
гайгыланярын. „Нэме этмели, муны алман өтөгитмел-э
дэл?“.

Шейле ойлана-ойлана бир ёл тапдым:

„Ел бу гаты гөрсе-де, „дилеме“ дийип табшырыклар
аларсе-де, „сат“ диен иргинсизлиге тутайын-да отурайын.
Шуңа оны ахыры гөчүрип алмага разы эдип билерин“.
Шуңа кара гелдим. Мен инди оның билен бир аз өвре-
чилмедим ахыры.

Велмырат ага, сиз мениң бирден-бир мөхүми
битирмединиз—дийдим.

— Нәмәни, шу китаплы мөхүмиңизми?

— Хава-ла, сиз маңа шу китабыңызды сатың?

Бу гезек гарры гөкден гөйберилен ялы болмады, өйиң сүңги хем гагшамадык ялы болды. Ол өз китабыны сатмажагындан, мениң-де элинден басып алмажагымдан аркайын хем-де эсери билен мениң гызыкланянылыгымдан шат болуп, шейле жогап берди.

— Сатмарын, сатсам утуларын — дийди-де гүлди.

— Сатың, сизе-де ил сатыпдыр ахыры!..

— Сатанлар утулыпдырлар — дийип, ол ене-де гүлди.

Шәхти ачыклык билен китабындан гөвни хошал болуп лах-лах әдиң гүлди.

Мен дагы диере сөз тапман:

— Сатмасаңыз, онда йөне берәйиң — дийип, өзимиң әл чекмежегими билдирдим.

Бирден-икә гаррының маңа рехми инен ялы болды. Он-соң чыны билен:

— Ягшы йигит, бейле герегең болса, онда шу ожагың башында отур-да гөчүрдежик алай!— дийди. Мен йөне алмак пикирине дүшдим. Оның бейле диймегинден „гарры говшандыр“ дийип дүшүндим.

— Гөчүрип алсам, онда бир өзим үчин болар, маңа болса сизиң китабыңыз хемме үчин герек!..

Ол жогап бермеди-де дашарык чыкды. Оның ызы билен аялы хем ылгап диен ялы чыкды. „Буларың бир гизлин маслахаты бардыр“ дийип, мен өз янымдан чак этдим.

— Ягшы йигит, отырмың? — дийип, ол манысыз сөз атды-да ара салым бермән, доланып ичерик гирди. Мен ондан инди үзүл-кесил жогап алмага гарашдым. „Нәме диеркә, нәме дийсе-де, аялы билен маслахатлашыкы бир зады диер“. Шейле хем болан болса герек, ол:

— Герекли болса, ягшы йигит, олар-да сенден гөчүрип алыберсинлер! — дийди.

Гарры дымды. Гүррүң гутарды, өйиң ичи дым-дырсылык

болды. Дашардан-да сес—үйн гелмейэр. Гарры аял ёргана бирди, бир гысым болуп, дүйрленип ятды. Велмырат ага болса геплесем, бир зат дийжек ялы, диренип дур. Мен оны шундан артык ырып билмежегимн билип, нерессе чап ялы, бойынымы бурдымда.

— Боляр, эртирден гөчүрмөге отурайын—дийдим.

Ине шейле эдип, задының гадрыны билйэн гарры мен хорлады, китабының үстинде ярым ай турман отуртды. Оның өзи хем галапын вагт янымда болды. Ятдан айдып берйэр, хат язышыма сын эдйэр. „Окаманы бир задык билйэрин, йөне язмак элимден гелмейэр“ диййэр. Аял болса чалдан, чайдан, чөрекден кемими гоймаяр.

Илки мыхман дүшен ерим болса ядымдан чыкып гитди. Ол китабың үстине шоны дүзен шахырың башга ерлерден тапылан зэхметлери-де гошулып, чапа берилди. Ине вагтда уллакан китап болуп чыкжак.

Мен оның чыкарына ховлугярын—йүрегим чатлап барыр. Чыкып билдиги, ондан он санысыны алжак-да гаррының үстине ылгажак. Барсам, оның:

„... Сен инди менден айрылышып билмерсиң!“ диймедек гүманы ёк. „... Хер бир сөзи бир дүйэ дегйэн китабың сенден хем гөчүрип аланлар болдымы? Оңа нэхили башка беренлер болды? дийип, сорамажак гүманы ёкдыр. Оң шейле диер вели, менем:

— Алдылар, онда-да бир-ики адам-да дэл, эхли түрклер халкы гөчүрип алды. Аланларың говы гөрши хем эд сизиңки ялы—диерин-де китабы элине тутдуарын. Оң оң ол гарры Совет хөкүметини, халкымызың алтын азынасыны, әдеби мырасыны—халкың батырлыгындан, аздыгы сөйүжлигинден, чекен ахызарларындан дөрөн гөлл әсерлерини гумың чөлинде болса-да, чувалың дүйөнде, букжаның ичинде болса-да, гайры бир ерде болса-да тапышдырып, йыгнашдырып, олары хеммә етирмек аладасыны эдйәнлигине хем етирйәнлигине дүшүнөр ве оң китабыны гайтадан тәзе хөвөс билен окар...

Онсоң оның шол көне китабыны маңа ак йүреги билсен
бержегине ынанярын.

Бу китап—түркмен поэзиясының эсасыны голн Магтым-
гулының китабыды.

